

(४)

सतिगुर सचा पातिशाह रखु लज्जा मेरी ।
लिया मैं तेरा आसरा डाहि हौं मैं ढेरी ।
मैं तो तेरा हो चुका ज्यों मरजी तेरी ।
मुशिकुल कुशा साहिब सचा दें सिक जी शहढेरी ।
नंग पालीदड़ न दिसां औसर ओखेरी ।
श्रीमैथिलि चन्द्र दूलहु मिले गरीबि श्रीखण्डि चेरी ।
पूर्ण कजि पवित्र धणी इहा आश घनेरी ॥

कृपा निधान साहिब मिठा फरमाइनि था : ब्रोलिणां सत्
 श्री वाह गुरु ! परम कृपाल साईं मिठिड़ा जगतगुरु बाबल जे
 दर ते प्यार सां प्रार्थना करे रहिया आहिनि त हे सचा गुरदेव !
 'सत् पुरुषु जिनि जानिया सतगुरु तिसका नामु', संसार रूप
 रेति में विखिड़ियलु जो खण्डु रूप भगुवानु आहे उनखे जिनि
 गोल्ले सुजातो ऐं प्रीति कई आहे उहो प्यारो सत्गुरु आहे ।
 उहोई सचो पातिशाहु आहे । संसार में जेके राजाऊं आहिनि से
 कूड़ा आहिनि । बादशाहु माना समय जो सहायक ऐं पतिशाहु
 माना जंहिजी शाह वटि पति रहिजी अचे ऐं पातिशाहु माना
 किरियल जीवनि जो संभालींदडु शाहु ! इन करे मिठा बाबा
 असां जी लज पति सां गुजारि । जिय :

सतिगुरु सचा मुंहिजी पति शल पार्थिवि चंद्र सां पड़ंदी ।
 हीअ निमाणी नींगरी वर्जी अब्राणनि वटि अड़ंदी ॥

लज इहा रखु त जिय शल प्रीति में चुक न थिए । वदे
 घर सां नातो रखियो आहे शल उते निबही अचे ।

बेड़ा वजि पिया विचि वाहू जिति मछु न जांदा तरंदा ।

पर सतिगुरु साहिब ब्राझ सां सविला तरे सो तरंदा ।

सच दा बेड़ा सीर ते दूरों था दिसिजनि

बाबल संदी अ ब्राझ सां लुदनि कीन बुदनि ।

हे नाथ ! संसार में हौमें जे ढेर माणिहुनि खे मुंझाए छदियो
 आहे । कृपा करे उनखे डाहे छदियो । हौमें सभिनी खे मारे रही
 आहे तवहां सभिनी जे कल्याण वास्ते उनखे मारे छदियो ।

बाबल ! तूं घणनि बचनि जो बापू आहीं । तदहीं थी तो खे
 ब्रादायां । तवहां जे ई बल ते ब्रेड़ो काहियो अथमि सो कृपा करे
 प्रीतम जे पारि पुज़ाइ । साहिब मां त तवहां जी थी चुकसि हाणे
 तवहां जी मरिजी । 'तुमरी ओट भरोसो तुमरो, तुम हो सजन
 सुहेले ।' सभु आशाऊं छदे तुंहिजी शरणि लगी आहियां । जिनि
 तवहां जो दासु चवायो तिनि जो घर बन में तूं ही रक्षकु आहीं ।
 उस सेवक को कौन सा फिक्र है
 जो नौकर है नानक शाह का ।

जिसका गुरु हमराहु है तिसको क्या परिवाह है । हे
 महरबान बापू !
 गर्जी बिचारे को अर्जी करनी ज़रूर ।
 मानना न मानना है मर्जी हज़ूर की ॥

दीन दयाल प्रभू ! मां तुंहिजी आहियां । तूं मुंहिजो आहीं ।
 मुंहिजो इहो कमु आहे त मां तवहां जे दरड़े ते अचां ऐं अची
 ब्रादायां । मूं खे बुखिड़ी बि द्राढी लगी आहे । तवहां जा भण्डारा
 भरियल आहिनि । झझी झोल अथवा प्रेम जो अखुटु खज़ानो
 अथव उहो सदां वधंदो रहे थो । उन सदां भरपूर भण्डार मां मूं
 बुखिये खे बि प्रेम जो भोजनु खाराए कृतार्थ कयो । सचा
 साहिब ! तवहां मुश्कुलु कुशा, शाहन जा शाह आहियो, दीनबन्धू
 दयाल ! सिक जा सव ढेर दिजांइ । तवहां जी सिक जी दाति
 जी अहिड़ी बुख आहे जा सदां वधंदी थी रहे । जियें पपीहे
 जी प्यास तियें तवहां जे सिक जी प्यास आहे जणु सुभाव में
 भरिजी वेई आहे । हे नंग पालींदड़ नाथ ! बिरिदु संभालींदड़

साहिब ! नाम जी लज रखंदड़ बाबा ! महिरबान मालिक !
सब्राझा साई ! इहा कृपा कजांइ, कदहीं दुखियो दींहुं न
देखारिजांइ । सदां युगल सरकार जे कुशल आनंद जा दींह
दिसंदा रहूं । कसो दींहु शल कदहीं न अचे ।

जानिब शाल जियें, तुंहिजो मंदो कीन सुणां ।
अखियुनि ऐं हियें, बिनिहीं तारी तुंहिजड़ी ॥

करे भलाई भाल गुर नानक शाह निवार्जीदुव मुंहिजा युगल
धणी । साई मिठिड़ा जणु पृथ्वी ते युगल सरकार लाइ आशीशूं
कठियूं करण लाइ ई प्रगटु थिया आहिनि । ‘एक पंथ दो
काज’ । आशीशूं मिठे प्रीतम लाइ ऐं निष्काम प्रीति जो नृमलु
रसु जीवनि जे कल्याण लाइ जाहिरु कयाऊं ।

हिक दफे शीशीअ जे लगल फूहारे खे दिसी साहिब
मिठिड़नि कृपा करे फरमायो त जियं अजु कल्ह जे सियाणनि
फूहारो ठाहे हिक बूंद खे सर्वे धाराउनि में फैलिजण जी तरकीब
कढी आहे तियं सनेही सन्त सजणनि बि प्रभु प्रेम जूं सूक्ष्म तत्व
जूं धाराऊं चूंडे कठियूं आहिनि जे प्रीतम जे कल्याण कामना
लाइ मधुर आशीशुनि रूपु आहिनि । भली बिखिया करे खाए
पर सदा प्रीतम जो कुशलु चाहींदो रहे । वरी जे सर्वे सतिकर्म
करे त उहे बि सभु प्रीतम जे कल्याण में नेबहु करे ।

साहिबनि जा मिठिड़ा सदिड़ा बुधी सतिगुर फरिमायो
त ब्रालिड़ी ! एदो जो लीलाई थी तहिंजो सारु ऐं उदेशु छा
आहे ? साहिब मिठिड़नि अर्जु कयो त कृपाल बाबा ! श्री
मिथिलापुरी अ में हिकु रसनिधि दिव्य चन्द्रमा उदय थियो

आहे । असां खे उन्हीय आनंद घन निर्मल चन्द्रमा जे पावन चरण कमलनि जी ब्रान्हप जी अभिलाषा आहे । असां ब्रालिड़ियुनि जूं दिलियूं श्रीजू चरण दूलह सां परिणिजनि । जियं मिठी अमड़ि प्यारे श्री कृष्णबाल जो चन्द्रमा लाइ अंगलु मजों तियं माता सरूप मिठा गुरु बाबा असां जो बि ही अर्जु कृपा करे अघाइजो । जियें मिठी अमां यशोदा राणी अ खे मन मोहन बाल जी ओन आहे तियं दयाल प्रभू अ खे बि सदां पंहिजे नृर्मल हृदय ब्रचनि ऐं दासनि जे दिलियुनि जी ओन आहे ।

श्री गौरांग महाप्रभू पंहिजे प्रेम आवेश में जगदम्बा अम्बा श्री लक्ष्मी देवी जे रूप में पंहिजे प्यार वारनि दासनि खे सद्रिड़ा करे, नंढनि ब्रचनि वांगे गोद में विहारे पंहिजी प्रेम अमृत मई थजु पानु कराईदा हुआ । उन रीति सतिगुर देव बि पंहिजे ब्रचनि खे प्रेम सां पालीनि था । तवहां बि उहा कृपा करियो ।

अथवा मिठिड़ो मालिकु श्री मैगसिचंद्र पंहिजे प्राण वल्लभ दूलह श्रीरामचंद्र साईं अ सां मिले । असां ब्रालिड़ियूं गरीबि श्रीखण्डि दाजे में ब्रान्हिड़ियूं थी मिठी सरकार सां सेवा लाइ गदु वजूं ।

हे महिर परिवर मालिक ! असां बि इहा पावनु अभिलाषा थियूं करियूं, तवहां जे दर ते इहा वेनती आहे । काई संसारी कामना को न थियूं करियूं । छोट संसारी कामना तवहां वटि इयें आहे जियं कोई महाराजा खां बुहु घुरे । मिठल बाबा ! असां जी इहा मधुर आशा आहे । कृपा करे उहा पूर्ण कजो । तवहां अवठर दानी आहियो, इन करे घुरिज ऐं घरण खां बि वधीक कृपा करे असां खे मन भावंदी दाति दियो । असां जी युगल

सरकार सदां प्रसन्न रहनि । उन्हनि जो सुहागु, भागु, अनुरागु
सदां अविचलु रहे । सतिगुर साहिब कृपा करे चयो त ब्रची
तथास्तु ! तवहां जी सभु मुराद पूरी थींदी ।

साईं अमड़ि युगल धणियुनि जी आरती उतारे मिठा मिठा
भोजन खाराइण लगा ।